

មេរៀនទី ១៩: ពួកសាវកមានសេចក្តីជំនឿរឹងមាំ កិច្ចការ ៥:១២-៤២

គោលបំណង: ក្លាហានក្នុងការដើរតាមព្រះ។

ខនម្តីចងចាំ: យ៉ូស្វ ១:៩ “តើអញមិនបានបង្គាប់ដល់ទេហូអី ដូច្នោះចូរឲ្យមានកំឡាំង និងចិត្តក្លាហានចុះ កុំឲ្យខ្លាចឡើយ ក៏កុំឲ្យស្រយុតចិត្តផង ដ្បិតព្រះយេស៊ូវជាព្រះនៃយើង ទ្រង់គង់ជាមួយនៅកន្លែងណា ដែលយើងទៅផង។”

ការថ្វាយបង្គំសំរាប់គ្រូ(សូមអានហើយអធិស្ឋានមុនពេលចាប់ផ្តើមបង្រៀន)

នៅពេលយើងរីកចម្រើនក្នុងទំនាក់ទំនងរបស់យើងជាមួយព្រះយេស៊ូវ ព្រះវិញ្ញាណបរិសុទ្ធដឹកនាំ និងបំផុសគំនិតយើង ។ សូមដកដង្ហើមផង។ អ្នកនៅមានជីវិតរស់រានអាចដកដង្ហើមបាន ធ្វើចលនាបាន ហើយជីវិតអ្នកមានន័យដោយសារអ្នកមានវិញ្ញាណ។ ដែលវិញ្ញាណនេះហើយ ជាអ្នកបំបែកអ្នកពីសេចក្តីស្លាប់។ មិនត្រឹមតែប៉ុណ្ណោះ ព្រះទ្រង់បានប្រទានព្រះវិញ្ញាណរបស់ទ្រង់មករស់នៅក្នុងអ្នកធ្វើឱ្យអ្នកនៅមានជីវិតរស់នៅ ហើយរស់នៅសម្រាប់ព្រះអង្គ។ សូមកុំខ្លះខ្លាយជីវិតរបស់អ្នកនៅថ្ងៃនេះឡើយ។ ចូររស់នៅក្នុងព្រះគ្រីស្ទដែលមានព្រះវិញ្ញាណបរិសុទ្ធគង់នៅក្នុងអ្នក។

ចំអ្វី: ១. ចូរមានកម្លាំងនិងចិត្តក្លាហានចុះ ២. ក្នុងព្រះនាមព្រះយេស៊ូវ ៣. ខ្ញុំទុកចិត្តដល់ព្រះយេស៊ូវ

- ១. **អធិស្ឋាន** (សូមនាំកុមារអធិស្ឋានបើក)
- ២. **ម៉េរៀន** (រើសចំរៀងខាងលើ១បទហើយច្រៀងជាមួយសិស្ស)

៣. ខ្សែបង្ហាញ «ទន្សាយ ឬអណ្តើក»

១. ជ្រើសរើសសិស្សម្នាក់ឱ្យធ្វើជា “អ្នកចាំទី”ហើយឱ្យកុមារផ្សេងទៀតឈរនៅជ្រុងម្ខាងទៀតក្នុងបន្ទប់។



- ២. “អ្នកចាំទី” អាចឈររំលែមុខរកជញ្ជាំង (ឲ្យឆ្ងាយ ពីក្មេងផ្សេងៗទៀត) ហើយនិយាយថា “ទន្សាយ” ឬ “អណ្តើក”
- ៣. ពេលដែល “អ្នកចាំទី” និយាយថា “ទន្សាយ” ក្មេងផ្សេងៗទៀតត្រូវដើរឲ្យលឿនទៅរកអ្នកចាំទី



៤. នៅពេលដែល “អ្នកចាំទី” និយាយថា “អណ្តើក” ក្មេងៗគ្រប់គ្នាត្រូវនៅស្ងៀម។ ប្រសិនបើ “អ្នកចាំទី” បែរក្រោយឃើញនរណាម្នាក់ផ្លាស់ទីពួកគេនឹងចាញ់ល្បែងនេះ។

៥. កុមារណាដែលបានទៅប៉ះ “អ្នកចាំទី” ដំបូងគេ នៅពេលដែលអ្នកចាំទីបែរមុខទៅរកជញ្ជាំង គឺជាអ្នកឈ្នះ ។

៦. សូមពន្យល់ដល់កុមារថា ពួកគេត្រូវតែក្លាហានដើម្បីធ្វើជាអ្នកដើរតាមព្រះដ៏រឹងមាំ។

៤. ការណែនាំមេរៀន

តើប្អូនខ្លាចអ្វី? (ទុកឲ្យកុមារឆ្លើយ) នៅថ្ងៃនេះយើងនឹងរៀនអំពីពួកសាវ័ក ដែលបន្ទាប់ពីព្រះយេស៊ូវបានសុគត និងរស់ឡើងវិញ។ មនុស្សជាច្រើនចង់ដាក់ទោសពួកគេ ដោយសារតែពួកគេបានប្រាប់ដល់មនុស្សដទៃទៀតអំពីព្រះយេស៊ូវ។ ប្រសិនបើអ្នកជាសាវ័កម្នាក់ក្នុងចំណោមពួកគេទាំងនោះ តើអ្នកនឹងធ្វើដូចម្តេច? តើអ្នកនឹងបន្តប្រាប់អ្នកដទៃអំពីព្រះយេស៊ូវ ដោយភាពក្លាហានទៀតដែរឬទេ? ឬក៏អ្នកនឹងឈប់ធ្វើការនោះទៀត ហើយទៅលាក់ខ្លួនវិញ? យើងនឹងរៀនជាមួយគ្នាពីពួកសាវ័ក ថាតើយើងត្រូវធ្វើដូចម្តេច ដើម្បីបន្តដើរតាមព្រះដោយភាពក្លាហាន!

៥. រឿងនៅក្នុងព្រះគម្ពីរ

បន្ទាប់ពីការសុគត និងការរស់ឡើងវិញរបស់ព្រះយេស៊ូវ ក្រុមជំនុំបានប្រឈមមុខនឹងការបៀតបៀន។ ទាំងជនជាតិរ៉ូម និងមេដឹកនាំសាសន៍យូដាបានបៀតបៀនអ្នកដើរតាមព្រះយេស៊ូវ ដើម្បីមិនឲ្យក្រុមជំនុំអាចដំណើរការបាន។ ប៉ុន្តែពួកសាវ័កបានផ្សាយដំណឹងល្អដោយភាពក្លាហាន ទោះបីជាពួកគេត្រូវប្រឈមនឹងការជាប់គុក ការធ្វើទារុណកម្ម និងការស្លាប់ក៏ដោយ។ ពួកគេក្លាហានដោយសារតែព្រះបានប្រទានកម្លាំង និងចិត្តក្លាហានដល់ពួកគេ។ មនុស្ស រាប់ពាន់នាក់បានជឿព្រះយេស៊ូវ។

ថ្ងៃមួយ ពេត្រុស និងអ្នកដើរតាមព្រះយេស៊ូវផ្សេងទៀត កំពុងតែប្រាប់មនុស្សទាំងអស់អំពីដំណឹងល្អរបស់ព្រះយេស៊ូវនៅឯព្រះវិហារ ។ មេដឹកនាំក្រុមជំនុំខ្លះខឹងនឹងពេត្រុស ហើយនឹងអ្នកដើរតាមដទៃទៀត។ ពួកគេមិនយល់ថា ព្រះយេស៊ូវជាព្រះរាជបុត្រារបស់ព្រះនោះទេ ហើយពួកគេកាន់តែមិនចង់ឱ្យពេត្រុស និងមិត្តភក្តិរបស់គាត់ប្រាប់មនុស្សអំពីព្រះយេស៊ូវនោះដែរ។ ដូច្នេះពួកគេបានចាប់ពេត្រុស និងមិត្តភក្តិរបស់គាត់ដាក់គុក។ នៅយប់នោះមានទេវតាបានមកបើកទ្វារគុក។ ទេវតាប្រាប់ពេត្រុស និងអ្នកដើរតាមផ្សេងទៀត ឲ្យត្រឡប់ទៅព្រះវិហារហើយបន្តប្រាប់មនុស្សអំពីព្រះយេស៊ូវទៀត។ ព្រះគម្ពីរប្រាប់យើងថា ពេត្រុស និងមិត្តភក្តិរបស់គាត់បានធ្វើដូចអ្វីដែលទេវតាបានប្រាប់ពួកគាត់ឱ្យធ្វើ។ ពួកគាត់ក៏ត្រឡប់ទៅព្រះវិហារវិញ ហើយប្រាប់ប្រជាជនអំពីព្រះយេស៊ូវ។ មនុស្សដែលបានចាប់ពេត្រុស និងមិត្តភក្តិរបស់គាត់ដាក់គុក មានការភ្ញាក់ផ្អើលនៅពេលដែលពួកគេបានទៅដល់ព្រះវិហារ ហើយបានឃើញពេត្រុស និងមិត្តរបស់គាត់កំពុងអធិប្បាយនៅទីនោះទៀត។ ពួកគេក៏បាននាំពេត្រុស និងមិត្តភក្តិរបស់គាត់ទៅនិយាយជាមួយពួក មេដឹកនាំរបស់ពួកគេ។ ព្រះគម្ពីរ កិច្ចការ ៥:២៩ «តែពេត្រុស និងពួកសាវ័ក

ដទៃតឆ្លើយឡើងថា ត្រូវតែស្តាប់បង្គាប់របស់ព្រះជាជាងមនុស្ស។» បន្ទាប់មកពេត្រុសនិងមិត្តភក្តិរបស់គាត់បានប្រាប់ពួកមេដឹកនាំទាំងអស់នោះអំពីព្រះយេស៊ូវ។ ពេត្រុស និងមិត្តភក្តិរបស់គាត់មានភាពក្លាហាន! ទោះបីជាមានរឿងអ្វីក៏ដោយពួកគេនៅតែដើរតាមព្រះយេស៊ូវ!

ការដើរតាមព្រះដោយភាពក្លាហានគឺមិនងាយស្រួលនោះទេ។ ប៉ុន្តែយើងអាចធ្វើតាមគំរូរបស់លោកពេត្រុសបានទោះជាក្នុងពេលដែលមានរឿងអាក្រក់កើតឡើងក៏ដោយ ពេត្រុសនៅតែស្តាប់បង្គាប់ព្រះ ហើយបន្តប្រាប់មនុស្សអំពីព្រះយេស៊ូវ។ គាត់ដឹងថាមនុស្សត្រូវដឹងអំពីព្រះយេស៊ូវ។ ដំណឹងល្អអំពីព្រះយេស៊ូវគឺជាដំណឹងដ៏ល្អបំផុតដែលមិនធ្លាប់មាន។ យើងក៏អាចដើរតាមព្រះដោយក្លាហាន ហើយប្រាប់អ្នកទៀតអំពីព្រះយេស៊ូវបានដែរ។ ប៉ុន្តែវាពិបាកណាស់ក្នុងការដែលដើរតាមព្រះ និងប្រាប់អ្នកដទៃអំពីទ្រង់ដោយភាពក្លាហាននោះ។ មិត្តភក្តិរបស់យើងប្រហែលជាមិនស្តាប់យើងទេ ឬពួកគេប្រហែលជាសើចចំអកឲ្យយើងទៀតផង។ ប៉ុន្តែយើងធ្វើឲ្យព្រះសប្បាយព្រះទ័យ ហើយបង្ហាញថាទ្រង់សំខាន់ចំពោះយើងពេលយើងធ្វើតាមទ្រង់ដោយក្លាហាន ទោះជាមានការលំបាកយ៉ាងណាក៏ដោយ។ យើងអាចដឹងថាទ្រង់នឹងនៅជាមួយយើង ហើយផ្តល់ឱ្យយើងនូវកម្លាំង និងភាពក្លាហានដែលយើងត្រូវការ។

៦. សំនួរពិភាក្សា

១. តើមានអ្វីកើតឡើងបន្ទាប់ពីព្រះយេស៊ូវបានសុគត ហើយរស់ឡើងវិញ?
ក្រុមជំនុំប្រឈមនឹងការបៀតបៀន
២. តើនរណាជាអ្នកបៀតបៀនក្រុមជំនុំ? *ជនជាតិរ៉ូម និងមេដឹកនាំសាសន៍យូដា*
៣. ហេតុអ្វីបានជាសាវ័កជ្រើសរើសនៅតែជ្រើសរើសយកការប្រាប់អ្នកដទៃពីព្រះយេស៊ូវ បើទោះជាពេលពួកគេត្រូវបៀតបៀនក៏ដោយនោះ? *ពួកគេបានដឹងថាមនុស្សត្រូវការដឹងអំពីព្រះយេស៊ូវ*
៤. តើអ្នកអាចធ្វើអ្វីដើម្បីធ្វើជាអ្នកដើរតាមព្រះដ៏ក្លាហាន? *ក្លាហានហ៊ានប្រាប់អ្នកដទៃអំពីព្រះយេស៊ូវ*
៥. តើអ្នកណានឹងជួយយើងឲ្យដើរតាមព្រះដោយក្លាហាន? *ព្រះយេស៊ូវ*

៧. ល្ខន្តិកសាស្ត្រ «ចូរក្លាហាន»

១. យើងបែងចែកកុមារជា២ក្រុម ត្រូវជ្រើសរើសមេក្រុមម្នាក់សម្រាប់ក្រុមនីមួយៗ
២. ពន្យល់កាយវិការ៖
 - សត្វតោគឺយើងយកដៃទាំង២ធ្វើក្រញាំដាក់ក្បែរត្រចៀកទាំងសងខាង ហើយគ្រហឹម។
 - ដានីញ៉ែល គឺអធិស្ឋានដោយលើកដៃសំពះ។
៣. ឲ្យកុមារឈរជាជួរដោយបែរខ្នងដាក់គ្នា កុមារតាមក្រុមនីមួយៗត្រូវពិភាក្សាគ្នាដើម្បីជ្រើសរើសយក កាយវិការមួយសម្រាប់ក្រុមរបស់ខ្លួន។
៤. ពេលត្រូវស្រែក ១ ២ ៣ កុមារទាំងពីរក្រុមត្រូវបែរមុខដាក់គ្នាដោយធ្វើកាយវិការដែលក្រុមរបស់ខ្លួនបានជ្រើសរើស។



៥. ក្រុមណាដែលធ្វើជាដានីញ៉ែល ក្រុមនោះជាអ្នកឈ្នះ បើក្រុមទាំង២ចេញកាយវិការដូចគ្នា ត្រូវឲ្យក្រុមទាំងពីរបន្តលេងទៀតរហូតដល់មានក្រុមដែលឈ្នះ (គ្រូមិនត្រូវប្រាប់ពីលក្ខខណ្ឌនៃការឈ្នះល្បែងនេះមុនជាដាច់ខាត)។

៨. ខគម្ពីរចងចាំ យ៉ូស្វ ១:៩

៩. ហត្ថកម្ម «ជាត់ពណ៌-ពួកសាវកមានសេចក្តីជំនឿដឹងមាំ»

សូមជាត់ពណ៌គំនូសនៅទំព័រខាងក្រោម ហើយសរសេរខគម្ពីរចងចាំ (សូមបោះពុម្ពទំព័រខាងក្រោម)

១០. ចម្រៀង (រើសចម្រៀងខាងលើ១បទហើយច្រៀងជាមួយសិស្ស)

១១. អធិស្ឋាន (សូមនាំកុមារអធិស្ឋានបិទ)

ពួកសាវកមានសេចក្តីជំនឿរឹងមាំ



សូមសរសេរខគម្ពីរចងចាំ: _____
